

6. చార్లీ చాప్లిన్

20 పంక్తుల సమాధాన ప్రశ్నలు

1. చార్లీచాప్లిన్ జీవితాన్ని మీ పాఠ్యభాగం ఆధారంగా విశదీకరించండి.

జ. చార్లీచాప్లిన్ ప్రపంచంలో పేరుకెక్కిన గొప్ప కళాకారుడు. హాస్యరస ప్రతిష్టాపనలో చాప్లిన్ అద్వితీయుడు. ఈయన లండన్ లో 1889లో జన్మించాడు. ఇతడు నిరుపేద కుటుంబంలో పుట్టాడు. చాప్లిన్ కు ఊహ వచ్చే సరికి, అతని తల్లియే, అతని పోషణ బాధ్యతను వహిస్తోంది.

చాప్లిన్ బాల్య జీవితం : చాప్లిన్ తల్లిదండ్రులు ఇద్దరూ కళాకారులు. వారు నాటకాలలో నటిస్తూ ఉండేవారు. తండ్రి అతిగా తాగి, నట జీవితం నుండి నిష్క్రమించాడు. కుటుంబంలోని మనస్ఫుర్ణలతో, అతడు తన భార్యకు విడాకులిచ్చాడు. చాప్లిన్ కు అతని కంటే నాలుగు ఏళ్ళ పెద్దవాడయిన అన్న ఒక్కడు ఉండేవాడు.

చాప్లిన్ తల్లి, నాటకాలలో పాటలు పాడే చిన్న పాత్రలు ధరించేది. దానితో లభించిన కొద్ది పాటి ఆదాయంతో చాప్లిన్ తల్లి, కొడుకు లిద్దరినీ పోషించేది. దరిద్రంతో ఆ కుటుంబం అనేక అగచాట్లు పడింది. చాప్లిన్ నాలుగవయేట తల్లి, పిల్లల్ని పోషించలేక వారిద్దరినీ వర్క్ హౌస్ (అనాథ శరణాలయం) కి చేర్చింది. పిల్లలపై మమకారంతో వారిని తిరిగి ఇంటికి తీసుకువచ్చింది. పెంచలేక వారిని తిరిగి శరణాలయంలో చేర్చింది. పిల్లలను వదలి ఉండలేక, తిరిగి వారిని ఇంటికి తెచ్చుకుంది.

ఆబాల్య నటుడు : చాప్లిన్ బాల్యంలోనే ఉత్తమ నటుడిగా పేరు తెచ్చుకున్నాడు. ప్రతిభ కంటే పరిస్థితులే అతడిని నటుడిగా మార్చాయి. అనుకోకుండా చాప్లిన్ ఆరవయేట నాటకాల్లో నటించాడు. చాప్లిన్ తల్లి ఒక నాటకంలో నటించి పాడుతోంది. కాసేపు పాడే సరికి ఆమె గొంతు పెగల్లేదు. దానితో తల్లితో వెళ్ళిన చాప్లిన్ ను రంగంలోకి దింపారు. చాప్లిన్ చక్కగా పాడాడు. ప్రేక్షకులు సంతోషించారు. ఆ తర్వాత చాప్లిన్ తల్లి వేషాలు వెయ్యలేదు. చాప్లిన్ వేషాలు వేసిన సంపాదనతోనే వారి సంసారం ఎలాగో సాగేది. చాప్లిన్ తొమ్మిదవ సంవత్సరంలో ఒక నాటక సమాజంలో చేరి, యూరప్లో ప్రదర్శనలు ఇవ్వడానికి వెళ్ళాడు. చాప్లిన్ అన్నగారు ఓడలో ఉద్యోగం సంపాదించి, ఇల్లు వదలి వెళ్ళాడు. చాప్లిన్ తల్లి ఒంటరిగా లండన్ లో ఉండేది.

హాలీవుడ్ జీవితం : చార్లీ చాప్లిన్ అమెరికాలో హాలీవుడ్లో ఉండేవాడు. ఉత్తమ కళాకారుడిగా పేరు తెచ్చుకున్నాడు. అమెరికా సమాజ ప్రభావం, చాప్లిన్ పై పడలేదు. చార్లీ చాప్లిన్ ఒక ప్రఖ్యాత సినిమా కంపెనీకి, సినిమాలు తీసి ఇచ్చేవాడు. చాప్లిన్ అమెరికాలో స్థిరపడి మూకీ చిత్రాలు నిర్మించేవాడు. “ద కిడ్” వంటి అనేక చిత్రాలను నిర్మించాడు.

చాప్లిన్ చిత్ర నిర్మాణంలో హాలీవుడ్లోని వాతావరణంతో ప్రతిఘటించేవాడు. చార్లీచాప్లిన్ హాస్యం, కేవలం హాస్యానికి కాక, ఏదో ఒక ప్రయోజనాన్ని ఆశించి వ్యక్తం చేసేవాడు. అతని హాస్యం ఒకే సమయంలో నవ్వనూ, కన్నీళ్ళనూ తెప్పించేది.

గ్రేట్ డిక్షేటర్ చిత్రం : చాప్లిన్ గొప్పనటుడే కాదు చిత్ర నిర్మాత, గొప్ప రచయిత. కరుణ, శాంతి ప్రియత్వం, మానవులపట్ల దయ, యుద్ధంపట్ల నిరసన కలవాడు. అన్యాయాన్నీ అక్రమాన్నీ సహించడం అతని తత్వానికి విరుద్ధం. చాప్లిన్ రెండవ ప్రపంచ యుద్ధం జరిగే రోజులలో, హిట్లర్ చర్యలకు నిరసనగా “ద గ్రేట్ డిక్షేటర్” అనే చిత్రాన్ని నిర్మించాడు. ఆ రోజుల్లో పై చిత్రాన్ని తీయవద్దని చాప్లిన్ కు ఎన్నో బెదిరింపులు వచ్చాయి. పత్రికలవారు ఆ చిత్రానికి పబ్లిసిటీ ఇవ్వలేదు. అమెరికా ప్రభుత్వం, హాలీవుడ్ లోకం చాప్లిన్ పై కోపపడింది. కానీ చాప్లిన్ ఎవరినీ లక్ష్యపెట్టలేదు. చివరకు ఆ చిత్రానికి ప్రేక్షకులు బ్రహ్మరథం పట్టారు.

అంత్యోపన్యాసం : డిక్షేటర్ చిత్రంలోని ‘అంత్యోపన్యాసం’ చదివితే చార్లీచాప్లిన్ యొక్క గొప్ప మానవతనూ, గొప్ప కవితాత్మనూ మనం అర్థం చేసుకోవచ్చు. చార్లీచాప్లిన్ గొప్ప హాస్యనటుడు, గొప్ప చిత్ర నిర్మాత, గొప్ప రచయిత. ఆత్మకథను రాసుకున్న మేధావి.

సంక్షిప్త సమాధాన ప్రశ్నలు

1. చార్లీచాప్లిన్ తల్లిని పరిచయం చేయండి.

జ. చార్లీచాప్లిన్ తల్లికి ఇద్దరు మగపిల్లలు. ఆమె చిన్నపిల్లవాడు “చాప్లిన్”. చాప్లిన్ అన్న, చాప్లిన్ కంటే నాలుగేళ్ళ పెద్ద చాప్లిన్ తండ్రి, చాప్లిన్ తల్లికి విడాకులిచ్చాడు. చాప్లిన్ తల్లి నాటకాలలో పాటలుపాడే చిన్న పాత్రలు ధరించి, ఆ కొద్ది ఆదాయంతో - కుటుంబాన్ని పోషించేది.

చాప్లిన్ తల్లి దారిద్ర్యంతో పిల్లలను పోషింపలేక వారినిద్దరినీ వర్క్ హౌస్ లో (అనాథ శరణాలయంలో) చేర్చింది. ఆమె పిల్లల్ని వదలి ఉండలేక మాతృ హృదయంతో తిరిగి వారిని ఇంటికి తీసుకువచ్చింది. కాని వారిని పోషించలేక తిరిగి వారిని వర్క్ హౌస్ కు పంపింది. తిరిగి వారిని ఇంటికి తీసుకువచ్చింది.

చాప్లిన్ తల్లి ఒకసారి నాటకంలో నటించింది. ఆమె గాత్రంలో చిన్న లోపం ఉండేది. కాసేపు పాడే సరికి ఆమెకు కీచుగొంతు వచ్చేది. ఆ రాత్రి కొంత నాటకం అయిన తరువాత, ఆమె గొంతు పెగలలేదు. దానితో నాటకం కంపెనీ వారు, ఆరు సంవత్సరాల వయస్సు గల చాప్లిన్ చేత పొడిచారు.

ఆ తరువాత చాప్లిన్ తల్లి నాటకాలలో నటించలేదు. చార్లీచాప్లిన్ నాటకాలలో నటించి, తల్లిని పోషించాడు. చాప్లిన్ తన తొమ్మిదవ ఏట నాటక సమాజంలో చేరి, తల్లిని ఒంటరిగా వదలి, ఐరోపాలో పర్యటించాడు. ఈమె పెద్ద కొడుకు నౌకలో పని చేస్తూ, దేశాన్నీ తల్లినీ విడిచి వెళ్ళాడు.

ఏకవాక్య సమాధాన ప్రశ్నలు

1. సౌదుం రామ్మోహన్ ఏ వృత్తిలో ఎక్కువ కాలం కొనసాగాడు ?
జ. సౌదుం రామ్మోహన్ పత్రికా రంగంలో ఎక్కువగా కొనసాగాడు.
2. సౌదుం రామ్మోహన్ రచించిన వ్యాస సంపుటాల పేర్లు తెలపండి.
జ. రామ్మోహన్ 1) సాహిత్యవలోకనం 2) సాహిత్యంలో శిల్పం అనే రెండు వ్యాస సంపుటాలు రచించాడు.
3. చార్లీ చాప్లిన్ ఉత్తమ నటునిగా మార్చినది ప్రతిభను మించి ఇంకొకటేది?
జ. చార్లీ చాప్లిన్ అతడిలోని ప్రతిభ కంటే పరిస్థితులే, ఉత్తమ నటుడిగా మార్చాయి.
4. చార్లీ చాప్లిన్ యూరప్ లో ప్రదర్శనలివ్వడానికి బయలుదేరినప్పుడు ఆయన వయస్సెంత ?
జ. చార్లీ చాప్లిన్ యూరప్ లో ప్రదర్శనలు ఇవ్వడానికి బయలుదేరినప్పుడు ఆయనకు “తొమ్మిది” సంవత్సరాలు.
5. హిట్లర్ చర్యలను నిరసిస్తూ చార్లీ చాప్లిన్ తీసిన సినిమా ఏది ?
జ. హిట్లర్ చర్యలను నిరసిస్తూ చార్లీ చాప్లిన్ ‘ద గ్రేట్ డిక్లేటర్’ అనే సినిమా తీశాడు.
6. “ద కిడ్” సినిమాలో చిన్న పిల్లవాని పాత్రధారిని ఏడిపించడానికి ఏమి చేశారు?
జ. చిన్న పిల్లవాని పాత్రధారిని తిరిగి వర్క్ హౌస్ లో చేర్చిస్తానని అతని తండ్రి బెదిరించాడు.
7. చార్లీ చాప్లిన్ స్వీయచరిత్ర పేరేమిటి ?
జ. చార్లీ చాప్లిన్ స్వీయచరిత్ర పేరు “నా ఆత్మకథ”.
8. చార్లీ చాప్లిన్ ఏ రస ప్రతిష్ఠాపనలో అద్వితీయుడు ?
జ. చార్లీ చాప్లిన్ హాస్యరస ప్రతిష్ఠాపనలో అద్వితీయుడు.
9. చార్లీ చాప్లిన్ తల్లి పేదరికంతో పిల్లల్ని పోషించలేక, వారిని ఎక్కడ చేర్పించింది?
జ. చాప్లిన్ తల్లి పిల్లలను వర్క్ హౌస్ / అనాథ శరణాలయంలో చేర్పించింది.

